



## سوال

(43) اشہدان محمد رسول اللہ کے سننے کے وقت انگوٹھے چومنا

## جواب

السلام علیکم ورحمۃ اللہ وبرکاتہ

بعض لوگ ناواقف علم حدیث جن کو صحیح اور سقیم اور ضعیف اور موضوع اور غیر موضوع میں کچھ امتیاز نہیں ہے، مؤذن سے اشہدان محمد رسول اللہ کے سننے کے وقت انگوٹھے چوم کر آنکھوں پر لگاتے ہیں اور اس فعل کو چند احادیث کتب طبقہ رابعہ سے حجت لاکر سنتے ہیں، اس باب میں کتب معتبرہ سے جو صاف صاف حکم ہو، ارشاد فرمائیں۔ مینو اتوجروا۔

## الجواب بعون الوهاب بشرط صحیح السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

اس مقدمہ مذکور میں جتنی حدیثیں مذکور ہیں ان میں سے ایک بھی صحیح وثابت نہیں اور نہ ان کا کسی معتد کتاب میں پتہ و نشان پایا جاتا ہے، محققین و نقاد احادیث نے ان سب احادیث میں کلام کر کے تصریح غیر صحیح اور موضوع ہونے کی کردی ہے تفصیل اس لجمال اور تریح اس مقال کی یہ ہے کہ اول تو یہ سب حدیثیں کتب احادیث طبقہ رابعہ سے ہے اور اس طبقہ کی احادیث اس قابل نہیں کہ کسی عقیدہ اور عمل کے ثابت کرنے میں ان پر اعتماد کیا جائے اور ان کو تسک بہ ٹھہرایا جائے، چنانچہ مولانا شاہ عبدالعزیز دہلوی عجلہ نافہ میں ارشاد فرماتے ہیں۔

چوتھے طبقہ کی وہ حدیثیں ہیں، جن کا پہلے زمانہ میں نام و نشان نہ تھا، اور متاخرین نے ان کو روایت کیا ہے، ان کا حال دو حیثیتوں سے خالی نہیں ہے یا تو سلف نے ان کو پرکھا اور ان کا کوئی اصل نہ مل سکا کہ ان کی روایت کرتے یا کوئی اصل تو تھا، لیکن ان میں ایسے نقص دیکھے کہ ان کو چھوڑ دینا ہی مناسب معلوم ہوا بہر حال وہ حدیثیں کسی طرح بھی اس قابل نہ تھیں کہ ان پر عقیدہ و عمل کی بنیاد رکھی جاتی۔

دوسرے یہ کہ علامہ شمس الدین ابوالکیر محمد بن وجیہ الدین عبدالرحمن سخاوی نے مقاصد حسنہ میں اور شیخ الاسلام مترجم بخاری اور حسن بن علی ہندی اور ابن ربیع شافعی اور زرقانی مالکی اور محمد طاہر قننی حنفی نے ان احادیث کو لایصح لکھا ہے اور لفظ لایصح کا بمعنی ثابت نہ ہونے کے آتا ہے، چنانچہ علامہ محمد طاہر پٹنی نے اپنے تذکرہ میں لکھا ہے ق و نالم لایصح لایلزم منہ اثبات العدم و انما هو اخبار عن عدم الثبوت انتہی، یعنی قول ہمارا لایصح نہیں لازم آتا ہے اس سے اثبات نہ ہونے کا اور نہیں ہے وہ قول مگر کبر دیتا ہے نہ ثابت ہونے سے اور شیخ الاسلام نے ترجمہ بخاری میں لکھا ہے کہ ”مسند فردوس میں حضرت ابو بکرؓ سے روایت کیا گیا ہے کہ جب وہ مؤذن سے اشہدان محمد رسول اللہ سنتے تو اپنی دونوں سبابہ انگلیوں کے پوروں کو چوم کر اپنی آنکھوں پر لگالیتے۔ آنحضرت ﷺ نے فرمایا جو کوئی تیری طرح کرے گا اس کے لیے شفاعت واجب ہو جائے گی اور حسن بن علیؓ سے روایت کرتے ہیں کہ آپ نے فرمایا جو آدمی مؤذن سے یہ کلمہ سن کر کہے مرجا سبحی و قرۃ عینی محمد بن عبداللہ اور اپنے انگوٹھوں کو چوم کر اپنی آنکھوں پر پھیرے تو وہ کبھی ناپمانہ ہوگا اور نہ کبھی اس کی آنکھیں دکھیں گے اور محمد ثین کے نزدیک یہ دونوں روایتیں قطعاً ثابت نہیں ہیں۔



اور حسن بن علی ہندی صاحب سبیل الجنان نے تعلیقات مشکوٰۃ المصابیح میں لکھا ہے۔ کل ماروی فی وضع الالبابین علی العینین عند سماع الشہادۃ من المؤذن لم یصح انتہی، یعنی جو کچھ روایت کیا گیا ہے، مؤذن سے رکھنے انگوٹھوں میں آنکھوں پر وقت سننے کلمہ شہادت کے ثابت نہیں ہوا اور محمود احمد عینی نے عمدۃ القاری شرح، بخاری میں بیچ باب ما یقول اذا سمع المنادی کے لکھا ہے، يجب علی السامعین ترک عمل غیر الاجابۃ انتہی ملخصاً یعنی اذان کے سننے والوں پر ہر کام کا چھوڑ دینا اور جواب اذان دینا واجب ہے اور یہ بھی شرح مذکور کے اسی باب میں لکھا ہے۔ ینی ان لا ینفک السامع فی خلال الاذان والاقامۃ ولا یقرّ القرآن ولا یسلم ولا یرد السلام ولا یشغل یشی من الاعمال سوی الاجابۃ انتہی یعنی لائق یہ ہے کہ نہ کلام کرے سننے والا درمیان اذان اور اقامتہ کے اور نہ پڑھے قرآن اور نہ سلام کرے اور نہ جواب سلام کا دے اور نہ مشغول ہو ساتھ کسی عمل کے سوا جواب دینے اذان کے۔

اور محمد یعقوب بنانی نے خیراری شرح صحیح بخاری میں بعد نقل عبارت عینی کے لکھا ہے واعلم انه استفاد من کلام العینی المذكور فیہ منع وضع الالبابین علی العینین عند سماع اشھدان محمد رسول اللہ یعنی جان تو تحقیق استفاد ہوتا ہے کلام عینی سے جو یہاں مذکور ہے منع ہونا رکھنے انگوٹھوں کا آنکھوں پر وقت سننے اشھدان محمد رسول اللہ کے۔

اور علامہ ابواسحاق بن عبدالجبار کمالی نے شرح رسالہ عبدالسلام لاہوری میں لکھا ہے قد تکلموا فی احادیث وضع الالبابین علی العینین فلم یصح شق منہا بروایۃ ضعیفۃ ایضاً صرح بعضہم بوضع کلہا انتہی یعنی تحقیق کلام کیا ہے، علمائے محدثین ان حدیثوں میں رکھنے انگوٹھوں کے آنکھوں پر، پس نہیں ثابت ہوا ہے کچھ ان میں سے ساتھ روایت ضعیفہ کے بھی اور اسی واسطے تصریح کی ہے بعض محدثین نے ساتھ موضوع ہونے کل ان احادیث کے چنانچہ امام ابوالحسن عبدالغافر فارسی صاحب مضمّن شرح صحیح مسلم اور مجمع الغرائب نے کتاب اقوال الاکاذیب میں لکھا ہے، بعد نقل احادیث فردوس دلیلی کے جو اس باب میں وارد ہیں لکھا ہے۔ والروایات فی ہذا الباب کثیرۃ لا اصل لها بسند ضعیف ایضاً وقال ابو نعیم الاصفہانی ماروی فی ذلک کلمہ موضوع انتہی یعنی روایات جو منے انگوٹھے اور ان کے آنکھوں پر رکھنے کی بہت ہیں، مگر نہیں ہے کچھ اصل ان کی سند ضعیف سے بھی اور فرمایا حافظ ابو نعیم اصفہانی نے کہ اس میں جو روایت کیا گیا ہے سب موضوع ہے۔

اور امام جلال الدین سیوطی نے کتاب تیسیر المقتال میں لکھا ہے، والاحادیث التی رویت فی تقبیل الانامل وجعلها علی العینین عند سماع اسمہ صلی اللہ علیہ وآلہ وسلم عن المؤذن فی کلمۃ الشہادۃ کلہا موضوعات انتہی یعنی جو حدیثیں مؤذن سے کلمہ شہادت سننے کے وقت آنحضرت ﷺ کے نام پر انگلیاں جو منے اور پھر ان کے آنکھوں پر پھیرنے کے بارہ میں روایت کی گئی ہیں، سب موضوع ہیں اور ایسا ہی امام مذکور نے کتاب الدرۃ المستشرہ فی احادیث المستشرہ میں لکھا ہے، انتہی مافی بصارۃ العینین ملخصاً مختصراً

پس اس سبب سے معلوم ہوا کہ علمائے محدثین معتبرین کے نزدیک فعل مذکور ثابت و صحیح نہیں ہوا اور کل احادیث جو اس باب میں مذکور ہیں سب موضوع ہیں اور فعل مذکور ہرگز ہرگز سنت و مستحب نہیں ہے بلکہ بدعت و ممنوع ہے، چنانچہ شاہ عبدالعزیز اپنے فتوے میں ارقام فرماتے ہیں۔

”اذان کے وقت جواب کلمات اذان کے سوا اور کوئی چیز ثابت نہیں ہے اور آنحضرت ﷺ کا نام سننے پر ان پر درود و سلام بھیجنے کے سوا اور کوئی چیز درست نہیں اور یہ انگوٹھے جو منے کا عمل خلفائے راشدین کے زمانہ میں نہیں تھا پس بوقت اذان نبی ﷺ کا نام سن کر ایسا کرنا سنت اور مستحب نہیں بلکہ بدعت ہے۔ اس سے پرہیز کرنا چاہیے اور فقہ کی بعض کتابوں میں جو اس کے جواز کے متعلق لکھا ہے، وہ کتابیں معتبر نہیں ہیں۔“

اور محدث لکھنوی مرزا حسن علی صاحب بھی اپنے فتویٰ میں اسی طرح لکھتے ہیں کہ ”ایسا کرنا منع ہے اور بدعت اور وہ جو ابو بکر کے متعلق بیان کیا جاتا ہے وہ حدیث موضوع ہے اور فقہ کی معتبر کتابوں میں بھی اس کا کوئی ثبوت نہیں ملتا۔“ واللہ اعلم بالصواب۔

حررہ السید محمد نذیر حسین عفی عنہ (سید محمد نذیر حسین)



جلد 01